

ሰፊሕን ንቕሕን ተሳትፎ አባላት ፖሎቲካዊ ውድባት፡ ዝሓትት እዋናዊ ዕማም!!

አብ ሕሉፍ ተሞኩሮና ከም እንፈልጦ፡ ብተበተብ ይኹን ደሓን ክበሃል ዝከአል፡ ምድላው ተኻይዱሎም ዝቐሙ ሰፋሕቲ ፖሎቲካዊ ጽላላትና/ግንባራትና፡ ኣይኮነንዶ ናይ መሰረታት አባላት ውድባትና ተሳትፎ ክክብሮም፡ መሪሕነታት ውልቀ ውድባት ክዝትዩሉን ርእይቶኦም ክህቡሉን ዕድሎም ኣዝዩ ድሩት ምንባሩ ምቕማጥ፡ ካብ ሓቂ ዝረሓቕ ኣይኮነን። አብ ዝምስረቱ ጽላላት/ግንባራት፡ ተሳትፎን ዕግበትን ውድባት፡ አብ ወከልቶም ዝምርኮስ ምንባሩ ዘይከሓድ እዩ። ወከልቲ ውድባት፡ አብ ጉባኤታት ሰፋሕቲ ግንባራት ዝወስድዎም ዝተፈላለዩ መርገጻት ድማ፡ ንናይ ሓባር ጽላል ዝገድእ ጥራሕ ዘይኮነ፡ ንውልቀ ፖሎቲካዊ ውድባት'ውን አብ ውሽጠን ተዓብዲቡ ዝነበረ ፍልልይን ዘይምትእምማንን ንደገ ኣገንፊሎ፡ ኣደዳ ምፍንጫል ክኾና ሊና። በቲ ካልእ ድማ፡ ብደረጃ ጽላላት/ግንባራት ዝተሓንጸጹ ፖሎቲካዊ ውሳኔታት፡ ዘይወሓጠለን ውድባት፡ ንሓባራዊ ዕማም ጽላል ዕሽስ ኢለን፡ አብ ውልቀ ውድባዊ ዕዮአን ዝጽመዳሉ፡ በዚ ምክንያት ድማ፡ ግንባራዊ ንጥፊታት ዝድስክለሉ ኩነታት ብተግባር እናተዓዘብና መጺና ኢና። ነዞም ሓቅታት/ዚኣም ንምርግጋጽ፡ ተሞኩሮ ሃገራዊ ምሕዝነት ኤርትራ፣ ኤርትራዊ ዲሞክራሲያዊ ኪዳንን ኤርትራዊ ዲሞክራሲያዊ ግንባርን ምድህሳስ ኣኻሊ እዩ።

ብደረጃ ጽላላት/ግንባራት ዝጸድቁ ሰነዳት፡ ፖሎቲካዊ ቻርተርን ሕገ-ህንጻን ከምኡ'ውን ዝሕንጸጹ ፖሎቲካዊ ውሳኔታት፡ ንምትግባር ዝቃለሱ መሪሕነታት፣ ካድራትን መሰረታት አባላት ፖሎቲካዊ ውድባትና ምጃናም እናተፈለጠ እንከሎ፡ ብቐዳምነት ክዝትዩሉ፣ ርእይቶኦምን ሓሳባቶምን ከፍስሱሉ ዕድል ዘይወሃቦም ዝነበረ ንምንታይ እዩ? ዝብል ሕቶ ምስ ዝለዓል፡ ናይ ሓባር ኣዕጋቢ መልሲ ክወገቦ ዝከአል ኣይመስለናን። ብውሑዱ ግን፡ ከካብ ውድቡ ብዝለኣኹ ውልቀ መሪሕቲ ውድባት፡ ኮፍ ኢሎም ኣርቂቕኛም ኣጽዲቕኛም ዝዝርግሑዎም ሰነዳት፡ አብ ባይታ መሳርሒ ቃልሲ ከይኮኑ አብ ወረቐት ጥራሕ ተሳኢሎም ምትራፎም፡ ሰፊሕን ንቕሕን ተሳትፎ አባላት ፖሎቲካዊ ውድባት ዝሾኹም ምንባሮም ንምግንዛብ ዘጸግም ኣይኮነን። አባላት ፖሎቲካዊ ውድባት ዘይዓገቡሎም ሰነዳት ፖሎቲካዊ ጽላል/ግንባር ድማ፡ ብህዝብታትና ተቐባልነት ክረኽቡ ማለት ዘይሕሰብ እዩ። ከመይ ኢሉኹ ክሕሰብ? ብወከልቶም ኣቢሎም ዝተሳተፉ ፖሎቲካዊ ውድባት፡ ብዕግበት ዘይተቐበሉዎም ሰነዳት፡ ከመይ ገይሩ ህዝቢ፡ ናተይ ኢሉ ክቐበሎም? ብሓጺር ኣገላልጽ፡ አብ ሕሉፍ ተሞኩሮ ጽላላትና/ግንባራትና፡ ናይ ህዝብታትና ተባራዕቲ ሕቶታት ብግቡእ ዘዩንጸባርቐ ምንባሮም ጥራሕ ዘይኮነ፡ ሰፊሕን ንቕሕን ተሳትፎ አባላት ፖሎቲካዊ ውድባት ዘዩንጋግጹ ምንባሮም፡ አብ ተሞኩሮና ከም መሰረታዊ ሕጽረት ምቕማጥ አብ ቦቱኡ ዘሎ ሓቂ እዩ ኢልና ንኣምን። ካብ ወርሒ ለካቲት 1999 ጀሚሩ ናይ ሓባር ጽላል/ግንባር ክንምስርት እንከሎና ፍሽኽታን ተስፋን እናሰነቐና፡ ሓባራዊ ግንባርና አብ ቅልውላው እናኣተወ፡ ጉዕዞ ንቕልቁል ክጅምር እንከሎ ድማ፡ ሕድሕድና እናተኻሰስና፡ ብውሽጥና እናቐረርና ዘሕለፍናዮ ዘሕዝን ሂወት፡ ካብ ኣእምሮ ኩልና ዝወጽእ ኣይኮነን። ስለዝኾነ'ውን፡ ብደረጃ ሓባራዊ ጽላል ይኹን ብብውልቀ ውድባትና፡ አብ ጸረ ፋሽስታዊ ስርዓት ህግደፍ ተጋድሎና፡ ክነድምዕ ኣይበቓዕናን። ፋሽስታዊ ስርዓት ህግደፍ፡ ብውሽጣዊ ጸረ ሰላም፣ ጸረ ህዝብን ጸረ ዲሞክራሲን ባህርያቱ፡ እናቦኸቦኸ ብመንፈስ ተስፋ ምቕራጽ፡ ህዝብን ሃገርን ለኪሙ ክጠፍእ ከም ሕሱም ኣብ ዝዕንድረሉ ዘሎ እዋን፡ ከም ድልዮትናን ተባግሶናን፡ ነዚ ሓደጋዚ ክንገትኦ ዘይምብቃዕና፡ ኣሉ ዘይንብሎ፡ መሪር ህሉው ክውንነትና እዩ ምባል ኣብ ቦቱኡ ዘሎ ሓቂ እዩ።

ፖሎቲካዊ ሓይልታት ኤርትራ፡ አብ ልዕሊ ህዝብታትናን ሃገርናን ዝወርድ ዘሎ ኣዝዩ ዘሰክፍ ናይ ብርሰትን ምብትታን ሓደጋ፡ ብቐረባ ርሕቀት እንዕዘቦ ዘሎና እዩ። ብምጃኑ'ውን ንህልው ኩነታትና ሰጊርና፡ ዝሓሸ መዋጽኦ ክንእምት ግድነትና ምጃኑ ዝሰሓት ኣይኮነን።

ብደገፍ ፈታዊ ዲሞክራሲያዊ ቃልሲ ህዝብታትና ዝኾነ መንግስቲ ኢህወደግ፡ አብ መወዳእታ ወርሒ ነሓስ 2013 ዝጀመርናዮ ናይ ምምክኻር መድረኽ፡ ክሳብ ወርሒ ታሕሳስ 2014 ምቕጻሉ ዝፍለጥ እዩ። ካብ 31 ጥሪ ክሳብ 04 ለካቲት 2014 ዝተኻየደ ካልኣይ ሰፊሕ ምምክኻራዊ ኣኼባ መሪሕቲ ፖሎቲካዊ ውድባትና ድማ፡ ሰፊሕ ፖሎቲካዊ ጽላል ፖሎቲካዊ ሓይልታት ንምምስራት ብምውሳን ናይ መጀመርታ ደረጃ መጃጸሪ ጌርናሉ ኣሎና።

እዚ ካብ መወዳእታ ወርሒ ነሓስ 2013 ጀሚሩ ብብወርሒ ዝቐጸለ ምምክኻራዊ ኣኼባ፡ ካብ ሕሉፋት ዘተታት ፖሎቲካዊ ሓይልታትና ፍልይ ዝገብር፡ ዝተዳህሰሱ ኣርእስታት ዕምቆቶምን ስፍሓቶምን ጥራሕ ኣይኮነን። ዝተፈልዩ ዝገብሩ፡ ነብሲ ወከፍ ፖሎቲካዊ ውድብ፡ ውሽጣዊ እምነታቱ ዳርጋ ከይሓብእ ክፍስስ ዝኸለለ ዘተ ምንባሩ እዩ። ኣብ ህሉው ኩነታት ሃገርና፡ አብ ልዕሊ ህዝብታትና ዝወርዱ ዘለዉ ወጽኦታት ኣብ ምግምጋም፡ ፖሎቲካዊ

ውድባትና፡ ኣብ ሕድሕድም ብግቡእ ክናበቡ ዝኸኣሉሉ ናይ ምምኽኻር መድረኽ ምንባሩ እዩ። እዚ ጅግሮ'ዚ ብአወንታ ዝረአ እዩ። ኣብ'ዞም ናይ ምምኽኻር መድረኻት ዝተዳህሰሱ ኣጀንዳታት፡ ነብሲ ወከፍ ውድብ ብመንገዲ ወከልቱ ኣቢሉ ብቐረባ ክከታተል ዝሓሸ ዕድል ዝረኸበሉ ምንባሩ ድማ፡ ዝዘንጋዕ ኣይኮነን።

ብውሳኔ 2ይ-ሰፊሕ ምምኽኻራዊ ኣኼባ መራሕቲ ፖሎቲካዊ ውድባት መሰረት፡ ኣቦ-መንበራት ውድባት ከም ኣሰናዳዊት ሽግግላ ኮይኖም፡ ናብ ጉባኤ ሰፊሕ ፖሎቲካዊ ጽላል ንምእታው፡ ዘድሊ ቅድመ-ምድላው ከሰላሰሉ ሓላፍነት ተሸኪሞም እዮም ወጺኦም። ኣቦ-መንበራትን ወከልትን ፖሎቲካዊ ውድባት ድማ፡ ካብ ለካቲት 06 ጀሚሮም ዘካየዱዎም ናይ ኣርባዕተ መዓልቲ ርክባት፡ ናብ ጉባኤ ሰፊሕ ጽላል ንምእታው፡ ብቐፅ ቅድመ ምድላው ንምስልሳል፡ ናይ ስራሕ ትልሚ ሓንጺጾም።

ኣብ ክሊ'ቲ ተሓንጺጹ ዘሎ ናይ ስራሕ ትልሚ፡ ካብ ሕሉፍ ተሞኩሮ ሰፋሕቲ ጽላላትና/ግንባራትና ዝተፈለየ ዝገብሮ ኣገዳሲ መደብ፡ ኣባላት ፖሎቲካዊ ውድባትና(መራሕቲታት፣ ካድራትን መሰረታትን) ኣብ'ቶም ዝዳለዉ ንድፍታት፡ ኣቐዲሞም ክመያየጡ፣ ርእይቶኦምን ሓሳባቶምን ክህቡ ዝኸኣሉሉ መደብ ተሓንጺጹ ምህላዉ እዩ። እዚ ሓቂ'ዚ፡ ነቲ ኣብ ሕሉፍ እዋናት፡ ብውሱናት ወከልቲ ፖሎቲካዊ ውድባት ጥራሕ ተነዲፉ፡ ጸዲቐ ተባሂሉ ዝወርድ፡ ፖሎቲካዊ ቻርተር፣ ሕገ-ህንጻን ፖሎቲካዊ ውሳኔታትን ተቐቢልካ ተግብር ዝብል፡ ዘይኣሳታፊ ኣካይዳ ምስጋርና ዘመልክት ታሪኻዊ ውሳኔ ምዃኑ፡ ጽኑዕ እምነት ውድብና ሰደግኤ እዩ።

ፖሎቲካዊ ሓይልታት ኤርትራ፡ ቃልስና ኣንጻር'ዚ፡ ህዝብን ሃገርን ናብ ብርሰትን ምብትታንን ዘቃልዕ ዘሎ ፋሽስታዊ ስርዓት ህግደፍ ዘቐነዐ እዩ። ቃልስና፡ ኣንጻር'ዚ ጸረ ሰላም፣ ጸረ ህዝብን ጸረ ዲሞክራሲን ባህርያት ህግደፍ እዩ። ቃልስና፡ ኣብ ሃገርና ደሞክራሲያዊ ለውጢ ንምምዘጋብ ዝዳለመ እዩ። መሰረታዊ ዲሞክራሲያዊ ለውጢ ዝምዝገብ ድማ፡ ብውሱናት ንፊልጠልካ በሃልቲ ፖሎቲካዊ መራሕቲ ጥራሕ ኣይኮነን። ዲሞክራሲያዊ ለውጢ፡ ብቐንዱ ብወሳኔ ተሳትፎ ህዝብታትና ዝረጋገጽ እዩ። ህዝብታትና ኣብ ደሞክራሲያዊ ለውጢ ወሳኔ ተርጓሚ ክጻወቱ ዝኸኣሉ፡ ኣብ ኩሎም ንዲሞክራሲያዊ ለውጢ ዘበቅዑ ዛዕባታት፡ ንጡፍ ተሳትፎ ክገብሩ ሙሉእ ዕድል ክረኽቡ እንክሎዉ ጥራሕ እዮም። ህዝቢ ኣብ ሃገራዊ ጉዳይ ብንቕሓት ክዋህእ ምስ ዝበቅዕ ጥራሕ እዩ። ኣብ መስርሕ ዲሞክራሲያዊ ቃልሲ፡ ብሰፍሓትን ብንቕሓትን ዝሳተፍ ህዝቢ ድማ፡ ኣብ ምርግጋጽ ዲሞክራሲያዊ ለውጢ ውሳኔ ብጽሑቱ ከም ዝጻወት ዘጠራጥር ኣይኮነን። ኣብዚ ጥራሕ ከይተወሰነ፡ ንዘረጋገጸም ዓወታት ክሕሉ ይኹን ከምዕብል፡ ዓቕምን ብቐንዱን ከምዘውገን ርግጽ እዩ።

በዚ መንጽር ክረአ እንክሎ፡ ቅድሚ ናብ ጉባኤ ሰፊሕ ፖሎቲካዊ ጽላል ምእታውና፡ ኣብ'ቶም ዝዳለዉ ዘለዉ ንድፍታት፡ ብቐንዱምን ኣባላት ፖሎቲካዊ ውድባት፡ ዝሳተፉሉ ሰፊሕ ዲሞክራሲያዊ መድረኽ ምኽፋት፡ ኣብ'ቲ እነሰላሰሎ ጉባኤ ሰፊሕ ፖሎቲካዊ ጽላል፡ ሃናጺ ኣበርክቶኦም ዘዕዘዘ ክኸውን እንክሎ፡ ንውጽኢት ጉባኤ ሰፊሕ ጽላል ድማ፡ ብዕግበት ተቐቢሎም፡ ኣብ ውሽጢ ህዝብታትና፡ ብንቕሓትን ብብቐንዱን ክቃለሱሉ የኸኣሎም። ብሰፊሕን ንቐሕን ተሳትፎ ኣባላት ፖሎቲካዊ ውድባት ዝተጸንበለ ጉባኤ ሰፊሕ ፖሎቲካዊ ጽላል ድማ፡ ናይ ህዝብታትና ኣቃልቦ ክስሕብን ብቐፅ ናይ ቃልሲ መሳርሒ ዝኾነሉ ዕድል ክሰፍሕ ተኸኣሎኡ ዓቢ እዩ።

ስለዝኾነውን፡ ኣቦ-መንበራት ውድባት፡ ቅድሚ ናብ ጉባኤ ሰፊሕ ፖሎቲካዊ ጽላል ፖሎቲካዊ ሓይልታት ኤርትራ ምእታዎም፡ ንድፍታት ጉባኤ ብቐንዱምን ናብ ኣባላት ፖሎቲካዊ ውድባት ኣውራጃም ክመያየጡሉ ዝሓንጸጹዎ ታሪኻዊ መደብ፡ ኣብ ምትግባር ብሓላፍነት ክዓዩ ይግባእ። ውድብና ሰደግኤ፡ ነዚ ቅኑዕ ትልሚ'ዚ፡ ብዕግበት ተቐቢሉ፡ ኣብ ኣባላት ውድቡ ኣውራጃ፡ ሰፊሕ ምይይጥ ክካየደሉ፡ ኣባላቱ ሓሳባቶምን ርእይቶኦምን ክፍሰሱን፡ ርእይቶታቶም ጠርኒፉ ድማ፡ ናብ ኣቦ-መንበራት ክቐርብ ድሉው ምህላዉ የረጋግጽ። ካልኣት ፖሎቲካዊ ውድባትናውን ተመሳሳሊ ስጉምቲ ክወስዱ ድሉዎት ክህሉዉ ይትስፎ።

ብሰፊሕን ንቐሕን ተሳትፎ ኣባላት ፖሎቲካዊ ውድባትና ዝተሰነዩ፣ ሓድነት ህብታትና ዘውሕስ፡ ኣብ ተባራዕቲ ሕቶታት ህዝብታትና ዝተመስረቱ መድረኻዊ ዕላማታት ዝሓንጸጸ ሰፊሕ ፖሎቲካዊ ጽላል፡ ህዝብን ሃገርን ካብ ሓደጋ ብርሰትን ምብትታንን ኣብ ምድሓን፡ ብቐፅ ናይ ቃልሲ መሳርሒ ክኸውን፡ ኣብ መስጋገሪ መድረኽ ድማ፡ ሰላማውን ዲሞክራሲያውን ሃዋሁው ኣብ ምፍጣር ኣወንታዊ ተራ ከም ዝጻወት ዘይሰሓት እዩ። ስለዝኾነ ድማ፡ ኣባላት ፖሎቲካዊ ውድባትና፡ ንድፍታት ጉባኤ ሰፊሕ ጽላል ፖሎቲካዊ ሓይልታት፡ ብብቐንዱን ንምምይያጥን ኣብ ምዕማቕ፣ ምስፍሖትን ምጽፋትን እጃሞም ከበርክቱ ድሉዎት ክኾኑ ይግባእ ንብል።